

قیادت کا معیارِ مطلوب

سید فکیل احمد انور °

تحریک اسلامی جس تاریخ ساز اور عظیم الشان مشن کو لے کر اٹھی ہے وہ ایک ہمہ وقت
متحرک اور بیدار مفڑ قیادت کے بغیر پایہ مجھیں کوئی نہیں پہنچ سکتا۔ اس کے لیے منصوبہ بندی، تنظیم اور
تحریک فکر و عمل درکار ہے۔ تحریک اسلامی کو اس کے اوپرین علم برداروں، یعنی انبیاء کرام کی
صالح ترین اور مؤثر قیادتیں حاصل رہی ہیں۔ رسول اکرم خاتم المرسلین صلی اللہ علیہ وسلم کی انقلابی
قیادت جس تحریک اسلامی کو حاصل تھی اور آپؐ کی کمان میں جس انقلابی جماعت نے باطل قوت
سے نبرد آزمائی کی اس کی فکر و نظر کی صالحیت، ایمان و یقین کی پختگی، عزم و حوصلے کی بلندی اور
سرگرمی و فعالیت کی ذمہ دار وہ ذات بابرکات تھی ہے وہی کی رہنمائی، فرشتوں کی مدد و اعانت،
غیبی طاقتوں کی نصرت و حمایت اور ذات حق و صداقت کی براؤ راست گرانی و رہنمائی حاصل تھی۔
ان کے بعد سلف صالحین اور مجددین امت کا ایک تسلسل قائم رہا ہے۔ اس لیے اس معیار کی تلاش
موجودہ قیادتوں میں کرتاسی لاحاصل ہے۔ صرف ان کا اسوہ مشعل راہ کا کام انجام دے سکتا ہے۔
لہذا یہ ناگزیر ہے کہ تحریکی قیادت کا ایک معیارِ مطلوب اور معینہ اوصاف ہوں جو
ترتیب فکر و عمل کے بعد حاصل کیے جاسکتے ہوں۔ دوسرے معنوں میں صلاحیتوں کی جلا اور اوصاف
کی نمود بالیدگی، پروش اور گھبہ اشت کے ایک منصوبہ بند پروگرام سے گزار کر جنہیں اوسط درجے کا
قائد بنایا جاسکتا ہو۔ اس طرح کی مسائی کے لیے مطلوبہ اوصاف و صلاحیتوں، مثلاً علم، حکمت، افراد

جماعت کے ساتھ رویہ، عوامی رابطہ، انتظامی صلاحیت، نظم الوقت (time management) اور پہل کرنے کی صلاحیت (initiative ability) کا تذکرہ کیا جاتا ہے۔ دستور جماعت میں بھی امرا و شوریٰ کے لیے مطلوبہ اوصاف بیان کیے گئے ہیں۔ ان اوصاف میں دینی، ایمانی، علمی، فکری، عملی و اجتماعی اور انتظامی معیارات کے لحاظ سے درجہ بندی کی جاسکتی ہے اور یہ کسی تحریکی قیادت کے اقل ترین لوازم (minimum requirements) ہیں جن سے مفرغ نہیں۔ یہ اوصاف و صلاحیتیں بتوفیق الہی، اکتسابی طریقوں (تعلیم و تربیت)، شخصی ذوق و میلان، صحبت صالحین، جماعتی سرگرمی میں حصہ داری اور ابتدائی سطح سے تنظیمی ذمہ داریوں کے نبھانے اور سماجی زندگی میں تجربات سے گزر کر حاصل کی جاسکتی ہیں۔ تحریکی شعور کی گہرائی، مزاج شناسی اور وابستگی کا معیار اسی قدر بلند ہو گا جس قدر بیان کردہ امور میں پختگی اور گہرائی آئے گی۔ اگر قیادت مطلوبہ معیار کی حامل نہ ہو تو مقصدی و اصولی تحریکیات کو مطلوبہ اہداف کے حصول میں مسائل کا سامنا کرنا ہو گا۔

تنظیم اور قیادت کا چولی دامن کا ساتھ ہے۔ اگر قیادت معیار مطلوب کی حامل نہ ہو تو تنظیم کو اس کے معیار مطلوب سے بلندتر معیار حاصل کرنے اور اجتماعی تبادل قیادت کی فراہمی کا انتظام کرنا چاہیے۔ یہ اجتماعی تبادل قیادت تحریک اسلامی میں اس کی مجلس شوریٰ فراہم کرتی ہے جو تحریک کی مقامی، حلقة وار اور مرکزی سطح پر اس کا فیصلہ ساز ادارہ (decision making body) ہے۔ تحریکی معاملات میں اس ادارے کا روزمرہ انبہاک بڑھانے کی ضرورت ہے۔ اسے رہنمائی، افراد سازی اور تحریکی سرگرمیوں کے فعال ادارہ کا مقام اس کو حاصل ہونے کے مجبول مشاورتی ادارے

کا۔

قیادت کے معیار مطلوب کے ضمن میں چند گزارشات پیش ہیں:

عہدہ و منصب کی طلب کا نہ ہونا

تحریک اسلامی کی اولین رواداد میں ہی اس مسئلے کو صاف الفاظ میں بیان کر دیا گیا تھا کہ اسلامی جماعت میں عہدہ و منصب کی طلب کیوں ناپسندیدہ ہے: ”امیر کے انتخاب میں آپ کو جن امور کا لحاظ رکھنا چاہیے وہ یہ ہیں کہ کوئی شخص جو امارات کا امیدوار ہو اسے ہرگز منتخب نہ کیجئے“

کیونکہ جس شخص میں اس کا عظیم کی ذمہ داری کا احساس ہوگا وہ کبھی اس بار کو اٹھانے کی خود خواہش نہ کرے گا اور جو اس کی خواہش کرے گا وہ دراصل نفوذ و اقتدار کا خواہش مند ہو گا نہ کہ ذمہ داری سنبھالنے کا۔ اس لیے اللہ کی طرف سے اس کی نصرت و تائید کبھی نہ ہوگی۔ انتخاب کے سلسلے میں ایک دوسرے سے نیک نیتی کے ساتھ تبادلہ خیالات کر سکتے ہیں مگر کسی کے حق میں یا کسی کے خلاف تجویز و سعی نہ ہونی چاہیے۔ شخصی حمایت و موافقت کے جذبات کو دل سے نکال کر بے لام طریقے سے دیکھیے کہ آپ کی جماعت میں کون ایسا شخص ہے جس کے تقویٰ، علم کتاب و سنت دینی بصیرت، تدریز، معاملہ فہمی اور رواہ خدا میں ثبات و استقامت پر آپ سب سے زیادہ اعتماد کر سکتے ہیں۔ پھر جو بھی ایسا نظر آئے تو اللہ پر توکل کر کے اسے منتخب کر لیجئے اور جب آپ اسے منتخب کر لیں تو اس کی خیر خواہی اور اس کے ساتھ مخلصانہ تعاون، معروف میں اس کی اطاعت اور منکر میں اس کی اصلاح کی کوشش آپ کا فرض ہے۔ (روداد جماعت اسلامی، اول، ص ۱۶-۱۷)

حکومت و اقتدار اور قیادت و سیاست کو امانت (trust) کہا گیا ہے اور کوہ وجہل جیسی محکم اور مضبوط مخلوق پر جب اس بارہ امانت کو پیش کیا گیا تو وہ کترائے گئے لیکن انسان نے اپنی عجلت پسندی اور جہالت کے سبب اس کو اٹھا لیا۔ عہدہ و منصب کی طلب و خواہش کا تلقن باطن سے ہے مگر ظاہر میں بھی اس کی علامتوں کا ظہور محسوس کیا جاسکتا ہے، مثلاً:

۱۔ دوسروں کی امارت پر بے جا تقدیم کرنے والا اور خود پر تقدیم سے برافروختہ ہو جانے والا۔

۲۔ ذمہ داری کی ادائیگی میں لا پرواہ، جب کہ ان کے حصول میں ہمہ تن متوجہ ہونے والا۔

۳۔ اپنی صلاحیت و استعداد پر غیر متوازن بھروسار کھنے والا۔

ذکورہ بالا اذیلین دو باتوں کے سلسلے میں آنحضرت صلی اللہ علیہ وسلم کا ارشاد گرامی ملاحظہ کریں: تمہارے اچھے خلفا وہ ہوں گے جن سے تم کو محبت ہو اور تم سے انھیں محبت ہو اور جن کے لیے تم رحمت کی دعا کیں کرو اور وہ تمہارے لیے کریں۔ اسی طرح تمہارے برعے خلفا وہ ہوں گے جن سے تم بعض رکھو اور وہ تم سے بعض رکھیں اور جن پر تم لعنت بھیجو اور وہ تم پر لعنت بھیجیں۔ چنانچہ ایک اور حدیث میں اس رویے کو دین داری کا راست تقاضا قرار دیا گیا ہے: ”دین اخلاص مندی کا نام ہے۔“ صحابہؓ نے پوچھا: ”کس کے تینیں اخلاص مندی کا؟“ ارشاد ہوا: ”اللہ کے رسول کے

مسلمانوں کے خلفا کے اور عام مسلمانوں کے۔ (مسلم، منقولہ اسلام اور اجتماعیت، مولانا صدر الدین اصلاحی، ص ۹۰)

عہدہ و منصب کی طلب جہاں مختلف انفرادی و اجتماعی مفاسد کا باعث ہوئی ہے وہیں یہ کوئی ایسا پہلو نہیں ہے کہ کسی فرد کے قلب میں خواہش کے روپ میں چھپا رہ جائے بلکہ اجتماعی زندگی کے کئی پہلو عہدہ و منصب کے طلب گاروں کو نمایاں کرتے رہتے ہیں، جب کہ عہدہ و منصب سے وابستہ کوئی حقیقی خصوصیت، خوبی، صلاحیت اور استعداد اور آگے بیان کردہ اوصاف بھی وہ کوئی ایسے پوشیدہ امور نہیں ہیں جو ظاہر ہوئے بغیر نہ رہ جائیں۔ ایک صالح اجتماعیت میں کسی فرد کا قیادت کے لیے اہل تر ہونا اور لوگوں کی نگاہ انتخاب کا اس پر پڑنا ایسا کوئی مشکل مسئلہ نہیں ہے جو حل طلب رہ جائے اور جس کے لیے دوڑ و ھوپ کر کے آدمی نگاہ خلق و خالق میں نااعتبار ٹھیرے۔ جب مکہ کی جاہلیت زدہ سوسائٹی اپنے درمیان کون صادر و امین ہے، اس کی پہچان رکھتی تھی تو بھلا کسی ایسی اجتماعیت میں جو اقامت دین کی علم بردار ہو یہ امر حال کہاں رہ جائے گا۔ ضرورت صرف اوصاف، قیادت کے شعور و ادراک کی ہے۔

علم، کتاب و سنت

”قرآن و سنت کا علم جس سے آدمی نہ صرف جزوی احکام اور ان کے موقع سے واقف ہو بلکہ شریعت کے کلیات اور اس کے مقاصد کو بھی اچھی طرح سمجھ لے۔ اس کو ایک طرف یہ معلوم ہونا چاہیے کہ انسانی زندگی کی اصلاح کے لیے شریعت کی مجموعی ایکیم کیا ہے اور دوسری طرف یہ جاننا چاہیے کہ اس مجموعی ایکیم میں زندگی کے ہر شعبے کا کیا مقام ہے۔ شریعت اس کی تکمیل کن خطوط پر کرتا چاہتی ہیں اور اس تکمیل میں اس کے پیش نظر کیا مصالح ہیں۔“ (تفہیمات، سوم، ص ۱۳)

بحوالہ اسلام میں قانون سازی کے حدود و مآخذ، مولانا سید ابوالاعلیٰ مودودی (ر) دستور جماعت میں کم حیثیت و درجہ والے مناصب و عہدوں کے لیے اس وصف کو علم دین یا فہم دین کے الفاظ میں ادا کیا گیا ہے۔ اس سلسلے میں صرف کتابی علم کا حصول بذریعہ تدریس و مشق ہی مطلوب نہیں ہے بلکہ اس کے آگے عین مطالعہ و مشاہدہ، صحبت علماء و صالحین، ریاضت و مجاہدہ کے

دورانِ تفکر اور غور و فکر، توفیق و ساعانتِ خداوندی کے ذریعے تفقہ فی الدین کا مقام حاصل کر کے اور تحقیق و جستجو کی مسلسل کوششوں میں لگے رہنے سے حاصل ہوتا ہے۔

حدیث نبویؐ کے بوجب: ○ عرفان میرا سرمایہ ہے ○ عقل میرے دین کی اصل ہے ○ محبت میری بنیاد ہے ○ شوق میری سواری ہے ○ ذکرِ الہی میرا منس ہے ○ اعتماد میرا خزانہ ہے ○ حزن میرا رفیق ہے ○ علم میرا ہتھیار ہے ○ صبر میرا لباس ہے ○ رضاۓ الہی میری غنیمت ہے ○ عجز میرا فخر ہے ○ زہد میرا روزگار ہے ○ یقین میری قوت ہے ○ صدق میری سفارش ہے ○ جہاد میرا کروار ہے ○ طاعت میری پناہ ہے ○ نماز میری آنکھوں کی ٹھنڈک ہے۔
یہ کروار جس سرچشمہ علم و آگہی سے بنتا ہے وہ علم کتاب و سنت اور مزاج شناس رسولؐ ہونے سے حاصل ہوتا ہے۔

تقویٰ

”تقویٰ“ حقیقت میں کسی وضع و بیعت اور کسی خاص طرزِ معاشرت کا نام نہیں ہے بلکہ دراصل وہ نفس کی اس کیفیت کا نام ہے جو خدا ترسی اور احساسِ ذمہ داری سے پیدا ہوتی ہے اور زندگی کے ہر پہلو میں ظہور کرتی ہے۔ حقیقی تقویٰ یہ ہے کہ انسان کے دل میں خدا کا خوف ہو، عبیدیت کا شعور ہو، خدا کے سامنے اپنی ذمہ داری و جواب دی کا احساس ہو، اور اس بات کا زندہ اور اک موجود ہو کہ دنیا ایک امتحان گاہ ہے جہاں خدا نے ایک مہلت عمدے کر مجھے بھیجا ہے اور آخرت میں میرے مستقبل کا فیصلہ بالکل اس چیز پر محصر ہے کہ میں اس دیے ہوئے وقت کے اندر اس امتحان گاہ میں اپنی قوتوں اور قابلیتوں کو کس طرح استعمال کرتا ہوں۔ اُس سروسامان میں کس طرح تصرف کرتا ہوں جو مشیتِ الہی کے تحت مجھے دیا گیا ہے اور ان انوں کے ساتھ کیسا معاملہ کرتا ہوں جن سے قضاۓ الہی نے مختلف حدیثتوں سے میری زندگی متعلق کر دی ہے۔

یہ احساس و شعور جس شخص کے اندر پیدا ہو جائے اس کا ضمیر بیدار ہو جاتا ہے۔ اس کی دینی حس تیز ہو جاتی ہے۔ اس کو ہر وہ چیز کھلنے لگتی ہے جو خدا کی رضاۓ خلاف ہو۔ اس کے مذاق کو ہر وہ شے ناگوار ہونے لگتی ہے جو خدا کی پسند سے مختلف ہو۔ وہ اپنے نفس کا جائزہ لینے لگتا ہے کہ میرے

اندر کس قسم کے رہجات و میلانات پر دروش پار ہے ہیں، وہ اپنی زندگی کا خود محا سبہ کرنے لگتا ہے کہ کن کاموں میں اپنا وقت اور اپنی وقتی صرف کر رہا ہو۔ وہ صریح ممنوعات کو تو درکنارِ مشتبہ امور میں بھی مبتلا ہوتے ہوئے خود بخود جھچکنے لگتا ہے۔ اس کا احساس فرض اسے مجبور کر دیتا ہے کہ تمام اوامر کو پوری فرمائی برداری کے ساتھ بجا لائے۔ اس کی خدا ترسی ہر اس موقع پر اس کے قدم میں لرزش پیدا کر دیتی ہے جہاں حدود اللہ سے تجاوز کا اندر یشہ ہو۔ حقوق اللہ اور حقوق العباد کی نگہداشت آپ سے آپ اس کا وظیرہ بن جاتی ہے اور اس خیال سے بھی اس کا ضمیر کا نپ اٹھتا ہے کہ کہیں اس سے کوئی بات حق کے خلاف سرزد نہ ہو جائے۔ یہ کیفیت کسی ایک شکل یا کسی مخصوص دائرہ عمل میں ہی ظاہر نہیں ہوتی بلکہ آدمی کے پورے طرزِ فکر اور اس کے تمام کارنامہ زندگی میں اس کا ظہور ہوتا ہے اور اس کے اثر سے ایک ایسی ہموار یک رنگ سیرت پیدا ہوتی ہے جس میں آپ ہر پہلو سے ایک ہی طرز کی پاکیزگی و صفائی پائیں گے۔ (روداد جماعت اسلامی، سوم، ص ۳۶۱-۳۶۲)

بکوالہ تحریک اسلامی کی اخلاقی بنیادیں، مولا ناصر سید ابوالاعلیٰ مودودی^۱)

تفویٰ و پرہیزگاری کی یہ کیفیات تعلق باللہ، فکر، آخرت، فرائض و نوافل (عبادات) پر کار بند رہنے، معاملات و حقوق العباد میں عدل و قسط، احسان، ایثار و ہمدردی اور پاکیزہ عالمی زندگی بر کرنے سے حاصل ہوتی ہیں۔

دینی بصیرت

”روے زمین پر اگر صرف ایک ہی آدمی مومن ہوتا بھی اس کے لیے یہ درست نہیں ہے کہ اپنے آپ کو اکیلا پا کر اور ذرا رائع مفتود دیکھ کر نظام باطل کے تسلط پر راضی ہو جائے۔ اہون البليدين کے شرعی حلیے تلاش کر کے غلبہ کفر و فتن کے ماتحت کچھ آدمی پوپی مذہبی زندگی کا سودا چکانا شروع کر دے؛ بلکہ اس کے لیے سیدھا اور صاف راستہ تھی ایک ہے کہ بندگان خدا کو اس طریق زندگی کی طرف بلائے جو خدا کو پسند ہے۔ پھر اگر کوئی اس کی بات کوں کرندے تو اس کا ساری عمر صراط مستقیم پر کھڑے ہو کر لوگوں کو پکارتے رہنا اور پکارتے پکارتے مر جانا اس سے لاکھ درجہ بہتر ہے کہ وہ اپنی زبان سے وہ صدائیں بلند کرنے لگے جو حضالت میں بھکتی ہوئی دنیا کو مرجوب ہوں

اور ان را ہوں پر چل پڑے جن پر کفار کی امامت میں دنیا چل رہی ہے۔ اور اگر اللہ کے کچھ بندے اس کی بات سننے پر آماڈہ ہو جائیں تو اس کے لیے لازم ہے کہ ان کے ساتھ مل کر ایک جماعت بنائے اور یہ جماعت اپنی اجتماعی قوت اس مقصدِ عظیم کے لیے جدوجہد کرنے میں صرف کرے (جس کا دین تقاضا کرتا ہے)۔ (روداد جماعت اسلامی، سوم، ص ۲۳۰-۲۳۱)

اقامت دین کی جدوجہد کے لیے حکمت و موعظہ حصہ پر بنی طریق دعوت لازم ہے جو تدریج اور فطری ترتیب کو مخوض رکھتا ہے: ”یہ طریق کا غیر معمولی صبر، حلم اور لگاتار محنت چاہتا ہے۔ اس میں ایک مدت دراز تک مسلسل کام کرنے کے بعد بھی شان دار ترقی کی وہ ہری بھری فعل لہلہاتی نظر نہیں آتی جو سطحی اور نمائشی کام شروع کرتے ہی دوسرے دن سے تماشا ہیوں اور مداریوں کا دل بھانا شروع کر دیتی ہے۔ اس میں ایک طرف خود کارکن کے اندر وہ گھری بصیرت وہ سنجیدگی وہ پختہ کاری اور وہ معاملہ فہمی پیدا ہوتی ہے جو اس تحریک کے زیادہ صبر آزماء اور زیادہ محنت و حکمت چاہئے والے مراحل میں درکار ہونے والی ہے۔“ (ایضاً، ص ۸۳)

کسی قیادت میں قوتِ فیصلہ کی کمی اس میں معاملہ فہمی، تدبیر و اصابت رائے کے فقدان اور دینی بصیرت میں کمی کا شاخصانہ ہوتی ہے۔ کسی مسئلے کی ماہیت اور موقع محل کی مناسبت اور اس کے اثرات کا تجزیہ اور فہم دین و شریعت کی روشنی میں نہ حاصل ہو سکے تو ایک قائد صحیح یا غلط مشیروں کی باتوں یا مشوروں پر اعتماد کرنے لگتا ہے اور ہوتا یہ ہے کہ فیصلہ دوسروں کا ہوتا ہے مگر کہلاتا قائدانہ فیصلہ ہے۔ کسی قائد میں اگر دینی بصیرت نہ ہو تو وہ بہت دنوں بیساکھیوں کے سہارے اپنے دینی مقام کے تقاضے پورے نہیں کر سکتا اور اجتماعی قیادت کے میدان میں بہت جلد اپنا بھرم کھو دیتا ہے یا بے اثر ہو کر رہ جاتا ہے۔

امانت و دیانت

”اس کے ساتھ یہ بات بھی اچھی طرح سمجھ لیں کہ اسلامی جماعت میں امیر کی وہ حیثیت نہیں ہے جو مغربی جموروں میں صدر کی ہوتی ہے۔ مغربی جموروں میں جو شخص صدر منتخب کیا جاتا ہے اس میں تمام صفات تلاش کی جاتی ہیں مگر کوئی صفت اگر تلاش نہیں کی جاتی تو وہ دیانت اور

خوف خدا کی صفت ہے بلکہ وہاں کا طریق انتخاب ہی ایسا ہے کہ جو شخص ان میں سب سے زیادہ عیار اور سب سے بڑھ کر جوڑ توڑ کے فن میں ماہر اور جائز و ناجائز ہر قسم کی تدابیر سے کام لینے میں طاق ہوتا ہے وہی برسر اقتدار آتا ہے۔ اس لیے فطری بات ہے کہ وہ لوگ خود اپنے منتخب کروہ صدر پر اعتماد نہیں کر سکتے۔ وہ ہمیشہ اس کی بے ایمانی سے غیر مامون رہتے ہیں اور اپنے دستور میں طرح طرح کی پابندیاں اور رکاوٹیں عائد کر دیتے ہیں تاکہ وہ حد سے زیادہ اقتدار حاصل کر کے مسحید فرمائ روانہ بن جائے۔ مگر اسلامی جماعت کا طریقہ یہ ہے کہ وہ سب سے پہلے اپنے صاحب امر کے انتخاب میں تقویٰ اور دیانت ہی کو تلاش کرتی ہے اور اس بنا پر وہ اپنے معاملات پورے اعتماد کے ساتھ اس کے سپرد کرتی ہے۔ لہذا مغربی طرز کی جمہوری جماعتوں کی تقیید کرنے ہوئے اپنے دستور میں اپنے امیر پر وہ پابندیاں عائد کرنے کی کوشش نہ کیجیے جو عموماً وہاں صدر پر عائد کی جاتی ہیں۔ اگر آپ کسی کو خدا ترس اور تدین پا کر اسے امیر ہناتے ہیں تو اس پر اعتماد کیجیے اور اگر آپ کے نزدیک کسی کی خداتری و دیانت اس قدر مشتبہ ہو کہ آپ اس پر اعتماد نہیں کر سکتے تو اس کو سرے سے منتخب ہی نہ کیجیے۔ (روداد جماعت اسلامی، اول، ص ۱۷-۱۸)

متقیٰ و پرہیزگار آدمی امامت دار بھی ہو گا اور یہ فرد کے مالی کردار کی درستی پر ہی تحصیر نہیں ہے کہ مالی لین دین میں آدمی کھرا اترنے بلکہ یہ جماعتی رازوں کی حفاظت، وسائل کے صحیح مصرف، تحریکی ذمہ دار یوں کی ہے صن خوبی ادا گئی، صلاحیتوں، استعداد اور آراء کے مناسب استعمال پر بھی اس کا اطلاق ہوتا ہے۔ حدیث میں ہے کہ: ”جو شخص مسلمانوں کے اجتماعی امور کا ذمہ دار ہو اور وہ ان کے ساتھ خیانت کرے تو خدا اس پر جنت حرام کر دے گا۔“ (بخاری، مسلم)

تدبر و اصحاب رائے

”جماعت کی نظر میں انتخاب کے وقت جو شخص بھی مذکورہ اوصاف (تقویٰ، علم، دین میں بصیرت، اصحاب رائے اور عزم و حزم) کے لحاظ سے الی تر ہو گا اس کو وہ اس منصب کے لیے منتخب کرے گی۔“ (ایضاً، ص ۲۰-۲۱)

”مؤمن ہو یا کافر، نیک ہو یا بد، مصلح ہو یا مفسد، غرض جو بھی ہو ڈوہ اگر کارگر انسان ہو سکتا

ہے تو صرف اس صورت میں جب کہ اس کے اندر ارادے کی طاقت اور فضیلے کی قوت ہو، عزم اور حوصلہ ہو، صبر و ثبات اور استقلال ہو، تحمل اور برداشت ہو، ہمت اور شجاعت ہو، مستعدی و جفاکشی ہو، حرزم و احتیاط اور معاملہ فہمی و تدبیر ہو، باضابطگی کے ساتھ کام کرنے کا سلیقہ ہو، فرض شناسی اور احساس ذمہ داری ہو، حالات کو سمجھنے اور ان کے مطابق اپنے آپ کو ڈھانلنے اور مناسب تدبیر کرنے کی قابلیت ہو، اپنے جذبات و خواہشات اور رحمات پر قابو ہو اور دوسرے انسانوں کو مونے، ان کے دل میں جگہ پیدا کرنے اور ان سے کام لینے کی صلاحیت ہو۔ پھر ناگزیر ہے کہ اس کے اندر وہ شریفانہ خصائص بھی پکجھنے کچھ موجود ہوں جو فی الحقیقت جو ہر آدمیت ہیں اور جن کی بدولت آدمی کا وقار و اعتبار دنیا میں قائم ہوتا ہے، مثلاً خودداری، فیاضی، رحم، ہمدردی، انصاف، وسعت قلب و نظر، سچائی، امانت، راست بازی، پاس عہد، معقولیت، اعتدال، شایستگی، طہارت و نظافت اور ذہن و نفس کا انضباط۔ (روداد جماعت اسلامی، سوم، ص ۲۳۵)

عزم و حزم

”محض دماغی طور پر ہی کسی شخص کا اس تحریک کو سمجھ لینا اور اس پر صرف عقلائی مطمئن ہو جانا اس راہ میں اقدام کے لیے صرف ایک ابتدائی قدم ہے لیکن اتنے سے تاثر سے کام نہیں چل سکتا۔ یہاں تو اس کی ضرورت یہ ہے کہ دل میں ایک آگ بھڑکائیجئے زیادہ نہیں تو کم از کم اتنی آگ تو شعلہ زدن ہو جانی چاہیے جتنی اپنے بچکے کو بیمار دیکھ کر ہو جاتی ہے اور آدمی کو تک دوپ پر مجبوہ کر دیتی ہے اور جیجن سے نہیں بیٹھنے دیتی۔ سینوں میں وہ جذبہ ہونا چاہیے جو ہر وقت آپ کو اپنے نسب اعین کی دھن میں لگائے رکھے۔ دل و دماغ کو یکسو کر دے اور تو جہات کو اس کام پر مرکوز کر دے کہ اگر ذاتی یا خانگی یا دوسرے غیر متعلق معاملات کبھی آپ کی توجہ کو اپنی طرف کھینچیں بھی تو آپ سخت ناگواری کے ساتھ ان کی طرف کھینچیں۔ کوشش کیجیے کہ اپنی ذات کے لیے قوت اور وقت کا کم سے کم حصہ صرف کریں اور آپ کی زیادہ سے زیادہ جدوجہد اپنے مقصد حیات کے لیے ہو۔ جب تک یہ دل کی لگن نہ ہوگی اور ہمہ تن اپنے آپ کو اس کام میں جھوک نہ دیں گے محض زبانی جمع خرج سے کچھ نہ بننے گا۔ پھر اگر دل کی لگن اپنے اندر نہ محسوس ہو تو اسے پیدا کرنے کی فکر کی

جائے۔ جہاں دل کی لگن ہوتی ہے وہاں کسی خیلے اور اسکانے والے کی ضرورت نہیں رہتی۔ اس قوت کے ہوتے ہوئے یہ صورت حال بھی پیدا نہیں ہو سکتی کہ اگر کہیں جماعت کا ایک کارکن پیچھے ہٹ گیا۔ نقل مقام پر مجبور ہو گیا تو وہاں کا سارا کام چچپت ہو گیا۔ بڑے بڑے اقدامات کا نام لینے سے پہلے اپنی قوت قلب کا اور اپنی اخلاقی طاقت کا جائزہ لبھیے اور جو جادہ فی سبیل اللہ کے لیے جس دل گردے کی ضرورت ہے وہ اپنے اندر پیدا کیجیے۔ (روداد جماعت اسلامی، دوم ۳۲-۳۳)

”خلاف طاقتیں اپنے باطل مقاصد کے لیے جس صبر کے ساتھ ڈھٹ کر سمجھی کر رہی ہیں اس صبر کے ساتھ آپ بھی ڈھٹ کر ان کا مقابلہ کریں۔ اس لیے اصبروا کے ساتھ صابروا کا بھی حکم دیا گیا ہے۔ جن لوگوں کے مقابلے میں آپ حق کی علم برداری کے لیے اٹھنے کا داعیہ رکھتے ہیں ان کے صبر کا اپنے صبر سے موازنہ کیجیے اور سوچیے کہ آپ کے صبر کا کتنا تاب ہے۔ شاید ہم ان کے مقابلے میں ۱۰ افی صد کا دعویٰ کرنے کے قابل بھی نہیں ہیں۔ باطل کے غلبے کے لیے جو صبر وہ دکھا رہے ہیں، جب تک ان کے مقابلے میں ہمارا صبر ۱۰۵ افی صد کے تاب پر نہ پہنچ جائے، ان سے کوئی نکر لینے کی جرأت نہیں کی جاسکتی۔“ (الیضا، ص ۳۱-۳۲)

”عزم“ سے مراد پختہ ارادہ جب کہ ”حوم“ کے معنی مستقل مزاجی کے ہیں۔ تحریکی سرگرمیوں کے استحکام، انصباط اور تسلیل پر بڑا گہرا اثر قائد کے عزم و حزم کا پڑتا ہے۔

معاملہ فہمی

اس ضمن میں پہلی چیز معاملات زندگی کی تقسیم شریعت کے انطباق کے نقطہ نظر سے ہونا چاہیے: ”انسانی زندگی کے معاملات میں سے ایک قسم کے معاملات وہ ہیں جن میں قرآن و سنت نے کوئی واضح اور قطعی حکم دیا ہے یا کوئی خاص قاعدہ مقرر کر دیا ہے۔ اس طرح کے معاملات میں کوئی فقیہ، کوئی قاضی، کوئی قانون ساز ادارہ شریعت کے دیے ہوئے حکم یا اس کے مقرر کیے ہوئے قاعدے کو نہیں بدلتا۔ لیکن اس کے یہ معنی نہیں ہیں کہ ان میں قانون سازی کے لیے کوئی مجال کار ہے ہی نہیں۔ انسانی قانون سازی کا دائرہ عمل ان معاملات میں یہ ہے کہ سب سے پہلے

ٹھیک ٹھیک معلوم کیا جائے اور یہ تحقیق کی جائے کہ یہ حکم کن حالات اور واقعات کے لیے ہے۔ پھر عملًا پیش آنے والے مسائل پر ان کے انطباق کی صورتیں اور محل احکام کی جزوی تفصیلات طے کی جائیں اور ان امور کے ساتھ یہ بھی شخص کیا جائے کہ استثنائی حالات و واقعات میں ان احکام و قواعد سے ہٹ کر کام کرنے کی گنجائش، کہاں کس حد تک ہے۔

دوسری قسم کے معاملات وہ ہیں جن کے بارے میں شریعت نے کوئی حکم نہیں دیا ہے مگر ان سے ملتے جلتے معاملات کے متعلق وہ ایک حکم دیتی ہے۔ اس دائرے میں قانون سازی کا عمل اس طرح ہو گا کہ احکام کی علتوں کو ٹھیک ٹھیک سمجھ کر ان تمام معاملات میں ان کو جاری کیا جائے گا جن میں علتنی فی الواقع پائی جاتی ہیں اور ان تمام معاملات کو ان سے مستثنی ٹھیک ریا جائے گا جن میں درحقیقت وہ علتنی نہ پائی جاتی ہوں۔

ایک اور قسم ان معاملات کی ہے جن میں شریعت نے معین احکام نہیں بلکہ کچھ جامع اصول دیے ہیں یا شارع کا یہ فرشا ظاہر کیا ہے کہ کیا چیز پسندیدہ ہے جسے فروغ دینا مطلوب ہے اور کیا چیز ناپسندیدہ ہے جسے مٹانا مطلوب ہے۔ ایسے معاملات میں قانون سازی کا کام یہ ہے کہ شریعت کے ان اصولوں کو اور شارع کے فرشا کو سمجھا جائے اور عملی مسائل میں ایسے قوانین بنائے جائیں جو ان اصولوں پر مبنی ہوں اور شارع کے فرشا کو پورا کرتے ہوں۔

ان کے علاوہ ایک بہت بڑی قسم ان معاملات کی ہے جن کے بارے میں شریعت بالکل خاموش ہے۔ نہ براہ راست ان کے متعلق حکم دیتی ہے اور نہ ان سے ملتے جلتے معاملات ہی کے متعلق کوئی ہدایت اس میں ملتی ہے کہ ان کو اس پر قیاس کیا جاسکے۔ یہ خاموشی خود اس بات کی دلیل ہے کہ حاکم اعلیٰ ان میں انسان کو خود اپنی رائے سے فیصلہ کرنے کا حق دے رہا ہے۔ اس لیے ان میں آزادانہ قانون سازی کی جا سکتی ہے مگر یہ قانون سازی ایسی ہونی چاہیے جو اسلام کی روح اور اس کے اصول عامہ سے مطابقت رکھتی ہو جس کا مزاج اسلام کے جمیع مزاج سے مختلف نہ ہو جو اسلامی زندگی کے نظام میں ٹھیک ٹھیک نصب ہو سکتی ہو۔ (تفہیمات، سوم، ص ۱۰-۱۲، بحوالہ اسلام میں قانون سازی کے حدود کا ماحذ، مولانا سید ابوالا علی مودودی)

انسانی زندگی کے معاملات کو شریعت کے نفاذ و انطباق اور قانون سازی کے پس منظر میں

ان اقتباسات میں پیش کیا گیا ہے۔ ان سے ہٹ کر جماعتی زندگی میں معاملہ فہمی بہت زیادہ مختلف نہیں ہے۔ اولاً معاملات کا صحیح فہم اور ان کو شریعت کی روشنی میں دیکھنے سمجھنے اور اس کے مطابق طے کرنے کی ضرورت ہی ہمیں اس وصف کی جانب متوجہ کرتی ہے جسے دستور جماعت میں جماعتی عہدوں اور مناصب کے لیے بیان کیا گیا ہے۔

قوتِ فیصلہ

ایک مسلمان کی قوتِ فیصلہ کا دارودِ اراس کے ایمان (توحید، رسالت اور آخرت) کے استحضار پر ہے: ”ایک مکمل اسلامی زندگی کی عمارت اگر اٹھ سکتی ہے تو صرف اس اقرارِ توحید پر اٹھ سکتی ہے جو انسان کی پوری انفرادی و اجتماعی زندگی پر وسیع ہو جس کے مطابق انسان اپنے آپ کو اور اپنی ہر چیز کو خدا کی ملک سمجھے۔ اس کو اپنا اور تمام دنیا کا ایک ہی جائز مالک، معین، مبعوث، مطاع اور صاحب امر و نبی تسلیم کرے۔ اس کو ہدایت کا سرچشمہ مانے اور پورے شعور کے ساتھ اس حقیقت پر مطمئن ہو جائے کہ خدا کی اطاعت سے انحراف یا اس کی ہدایت سے بے نیازی یا اس کی ذات و صفات اور حقوق و اختیارات میں غیر کی شرکت جس پہلو اور جس رنگ میں بھی ہو سر اسر مثلاً ہے۔

یہ بھی اس وقت ہو سکتا ہے کہ آدمی پورے شعور اور پورے ارادے کے ساتھ یہ فیصلہ کر لے کہ وہ اور اس کا سب کچھ اللہ کا ہے اور اللہ ہی کے لیے ہے۔ اپنے معیار پسند و ناپسند کو ختم کر کے اللہ کی پسند و ناپسند کے تابع کر دے۔ اپنی خودسری کو مٹا کر اپنے نظریات، خیالات، خواہشات، جذبات اور انداز فکر کو اس علم کے مطابق ڈھال لے جو خدا نے اپنی کتاب میں دیا ہے۔ اپنی تمام ان وفادراریوں کو دریا بردا کر دے جو خدا کی وفاداری کے تابع نہیں بلکہ اس کی مدد مقابل بن سکتی ہوں۔ اپنے دل میں سب سے زیادہ بلند مقام پر خدا کی محبت کو بھائے اور ہر اس بت کو ڈھونڈ ڈھونڈ کر نہایا خانہ دل سے ٹکال پھیکنے جو خدا کے مقابلے میں عزیز تر ہونے کا مطالبہ کرتا ہو۔ اپنی محبت اور نفرت، اپنی دوستی اور دشمنی، اپنی رغبت اور کراہیت، اپنی صلح اور جنگ، ہر چیز کو خدا کی مرضی میں اس طرح گم کر دے کہ اس کا نفس وہی چاہنے لگے جو خدا چاہتا ہے اور اس سے بھاگنے لگے جو خدا کو

نایابند ہے۔” (روداد جماعت اسلامی، سوم ص ۲۵۵-۲۵۶)

یہ ایمان باللہ جس کے اندر جتنا مغبیوط ہوگا، اتنی ہی اس کی قوت فیصلہ مطابق رضاۓ الہی ہوگی۔

حلم و بردباری

”اسلام“ بنیادی انسانی اخلاقیات کو مستحکم بھی کرتا ہے اور پھر ان کے اطلاق کو انتہائی حدود تک وسیع بھی کر دیتا ہے۔ مثال کے طور پر صبر کو بیجیے۔ بڑے سے بڑے صابر آدمی میں بھی جو صبر دنیوی اغراض کے لیے ہو اور جسے شرک یا مادہ پرستی کی فکری جزوں سے غذال رہی ہو اس کے برداشت اور اس کے ثبات و فرار کی بس ایک حد ہوتی ہے جس کے بعد وہ گھبرا اٹھتا ہے، لیکن جس صبر کو توحید کی جڑ سے غذا ملے اور جو دنیا کے لیے نہیں بلکہ اللہ رب العالمین کے لیے ہو وہ تحمل و برداشت اور پامردی کا ایک اتحادہ خزانہ ہوتا ہے جسے دنیا کی تمام ممکن مشکلات مل کر بھی لوٹ نہیں سکتیں۔ پھر غیر مسلم کا صبر نہایت محدود نوعیت کا ہوتا ہے۔ اس کا حال یہ ہوتا ہے کہ ابھی تو گولیوں کی بوچھاڑ میں نہایت استقلال کے ساتھ ڈٹا ہوا تھا اور ابھی جو جذبات شہوانی کی تکین کا کوئی موقع سامنے آیا تو نفس امارہ کی ایک معمولی تحریک کے مقابلے میں بھی نشیر سکا۔ لیکن اسلام صبر کو انسان کی پوری زندگی میں پھیلا دیتا ہے اور اسے صرف چند مخصوص قسم کے خطرات، مصائب و مشکلات ہی کے مقابلے میں نہیں بلکہ ہر اس لامپ، ہر اس خوف، ہر اس اندیشے اور ہر اس خواہش کے مقابلے میں نشیراً کی ایک ایسی زبردست طاقت بنادیتا ہے جو آدمی کو راہ راست سے ہٹانے کی کوشش کرے۔

”اسلام“ بنیادی اخلاقیات کی ابتدائی منزل پر اخلاقی فاضلہ کی ایک نہایت شان دار بالائی منزل تعمیر کرتا ہے جس کی بدولت انسان اپنے شرف کی انتہائی بلندیوں پر پہنچ جاتا ہے۔ وہ اس کے نفس کو خود غرضی سے، نفسانیت سے، ظلم سے، بے حیائی اور خداعت اور بے قیدی سے پاک کر دیتا ہے۔ اس میں خداتری، تقویٰ، پرہیزگاری اور حق پرستی پیدا کرتا ہے۔ اس کے اندر اخلاقی ذمہ داریوں کا شعور و احساس ابھارتا ہے۔ اس کو ضبط نفس کا خونگر بناتا ہے، اسے تمام مخلوقات کے

لیے کریم، فیاض، حبیم، ہمدرد امین بے غرض، خیرخواہ بے لوث، منصف اور ہر حال میں صادق،

راست باز بنا دیتا ہے۔ (روداد جماعت اسلامی، سوم، ص ۲۳۹-۲۴۰)

حدیث شریف میں ہے کہ: ”جس شخص نے مسلمانوں کے اجتماعی معاملات کی ذمہ داری قبول کی پھر اس نے ان کے ساتھ خیرخواہی نہ کی اور اپنے کام انجام دینے میں اپنے آپ کو اس طرح نہیں تھکایا جس طرح وہ اپنی ذاتی ضروریات کے لیے خود کو تھکاتا ہے تو خدا اس شخص کو منہ کے بل جہنم میں گرادے گا۔“ (طبرانی)

حلم و بردباری کا تعلق آداب زندگی میں باہمی تعلقات سے ہے۔ آداب سیکھنے کا مقام گھر یا ہالات، مدرسہ اور ماحول سے بھی ہے۔ مگر شرافت اور مجلسی آداب، خاندان سے زیادہ ان اخلاقی فاضلہ کی دین ہوتے ہیں جو بچپن سے لے کر شعوری عربتک ایک فرد سیکھتا ہے۔

تحریک اسلامی کی مزاج شناسی اور اس سے وابستگی

”ہماری تحریک کا مخصوص مزاج یہ چاہتا ہے کہ جو کچھ کیا جائے اندر وہی تحریک سے کیا جائے (خواہ وہ انفاق فی سبیل اللہ کا معاملہ ہو یا مجاہدہ فی سبیل اللہ کے تحت اقتامت دین کے جملہ امور ہوں)۔ جس طرح ایک فرد اپنی بقا کے لیے بغیر کسی خارجی تحریک کے بعد مددے کو غذا بھی پہنچاتا ہے اس طرح جماعت کو اپنے جماعتی مددہ، یعنی بیت المال کی بھوک کا خود احساس کرنا چاہیے ورنہ زندگی کی حرکت زیادہ دریتک برقرار نہ رہ سکے گی۔“ (روداد جماعت اسلامی، اول، ص ۶۹)

”اکثر یہ محسوس ہوتا ہے کہ ہمارے ارکان کو اپنی تحریک اور دوسری تحریکوں کے فرق کا پورا شعور نہیں ہے حالانکہ اس فرق کو اچھی طرح سمجھ لینے کی ضرورت ہے۔ حقیقت یہ ہے کہ یہ تحریک عام تحریکوں سے بنیادی اختلافات رکھتی ہے۔ اولاً یہ کہ اس کے سامنے پوری زندگی کا مسئلہ ہے زندگی کے کسی ایک پہلو کا نہیں۔ ٹانیا یہ کہ خارج سے پہلے یہ باطن سے بحث کرتی ہے۔ جہاں تک پہلے پہلو کا تعلق ہے، ہمارے سامنے کام اتنا بڑا اور اہم ہے کہ جو اسلامی تحریک کے سواد دنیا کی کسی تحریک کے سامنے نہیں ہے، اور ہم اس جلد بازی کے ساتھ کام نہیں کر سکتے جس جلد بازی سے دوسرے کر سکتے ہیں۔ پھر چونکہ ہمارے لیے خارج سے بڑھ کر باطن اہمیت رکھتا ہے۔ اس وجہ سے

محض تنظیم اور محض ایک چھوٹے سے ضابطہ بند پروگرام پر لوگوں کو چلانے اور عوام کو کسی ڈھرے پر لگادینے سے ہمارا کام نہیں چلتا۔ ہمیں عوام میں عمومی تحریک (mass movement) چلانے سے پہلے ایسے آدمیوں کو تیار کرنے کی فکر کرنی چاہیے جو بہترین اسلامی سیرت کے حامل ہوں اور ایسی اعلیٰ درجے کی دماغی صلاحیتیں بھی رکھتے ہوں کہ تعمیر افکار کے ساتھ اجتماعی قیادت کے دوسرا ہے فرانچ کو سنبھال سکیں۔ (ایضاً، ص ۲۹-۴۱)

”جماعت کے اندر جماعت بنانے کی کوشش کبھی نہ ہونی چاہیے۔ سازشیں، جتحہ بندیاں، نجومی (convassing)، عہدوں کی امیدواری، حیثیت جاہلشہ اور نفسانی رقباتیں یہ وہ چیزیں ہیں جو دیے بھی جماعتوں کی زندگی کے لیے سخت خطرناک ہوتی ہیں مگر اسلامی جماعت کے مزاج سے تو ان چیزوں کو کوئی مناسبت ہی نہیں ہے۔ اس طرح غیبت اور تباہ بالا لقاب اور بد ظرفی بھی جماعتی زندگی کے لیے سخت مہلک بیماریاں ہیں جن سے بچنے کی ہم سب کو کوشش کرنی چاہیے۔“ (ایضاً، ص ۱۰)

”تحریک اسلامی اپنا ایک خاص مزاج رکھتی ہے اور اس کا ایک مخصوص طریق کارہے جس کے ساتھ دوسری تحریکوں کے طریقے کسی طرح جوڑ نہیں کھاتے۔ جو لوگ اب تک مختلف قومی تحریکوں میں حصہ لیتے رہے اور جن کی طبیعتیں انھی کے طریقوں سے مانوس رہی ہیں، انھیں اس جماعت میں آ کر اپنے آپ کو بہت کچھ بدلانا ہوگا۔ جلے جلوں، جمنڈے اور غرے، یونیفارم اور مظاہرے، ریزویشن اور اڈریس، بے لگام تقریبیں اور گرم تحریریں اور اس نوعیت کی تمام چیزیں ان تحریکوں کی جان ہیں مگر اس تحریک کے لیے ستم قاتل ہیں۔“ (ایضاً، ص ۳۲-۳۵)

تحریک سے قریبی واقفیت اور ضمیر کی آواز پر بلیک کہنے، نیز تحریک کے مفاد اور حیثیت عرفی کی حفاظت کے گھرے شعور سے تحریک کے مزاج شناسی کا مقام حاصل ہوتا ہے۔ تحریکی جدوجہد کے دوران مصائب و آلام اور ابتلاء سے گزر کر تحریک سے وابستگی پختہ ہوتی ہے۔ کچھ پکے لوگ ان مراحل میں حالات سے گھبرا کر اڑا اختیار کرتے اور بالاعوم رجعت قہقہی کا منظر پیش کرتے ہیں۔

دستور جماعت کی پابندی

دستور جماعت کی شرائط رکنیت (دفعہ ۶، شق ۲) میں کہا گیا ہے کہ: ”دستور جماعت کو کچھ

لینے کے بعد عہد کرے کہ وہ اس دستور کی اور اس کے مطابق نظم جماعت کی پابندی کرے گا۔“۔ دستور جماعت کی دفعہ ۲۸ شق اتا ۵ فرائض واختیارات امیر جماعت کا بیان ہے۔ یہ ان کے دستور جماعت کی پابندی کے پہلو کو نہایت درج اجاگر کر دیتا ہے۔ اس طرح دیگر جماعتی اور مناصب عہدوں کے ضمن میں ان کے متعلقہ فرائض واختیارات کو دستور جماعت کی پابندی کے ذیل میں مشاہدہ کیا جاسکتا ہے۔ انقصار سے حسب ذیل فرائض واختیارات ملاحظہ فرمائیں:

- ۱- نظم جماعت اور تحریک کو چلانے کی آخری ذمہ داری امیر جماعت کی ہے۔
- ۲- دعوت و تربیت سے متعلق امور کی انجام دہی کے لیے مجلس شوریٰ کے مشورے سے نائب امرا کا تقرر کر سکتا ہے جو اپنے فرائض و ذمہ داریوں کی انجام دہی کے لیے اس کے (امیر جماعت) سامنے جواب دہوں گے۔

۳- جماعت کی پالیسی کی تشكیل اور ان تمام اہم معاملات کے فیصلے جن کا جماعت کی پالیسی یا اس کے نظم پر قابلِ لحاظ اڑپڑے، انھیں مجلس شوریٰ کے مشورے سے کرنا۔

۴- امیر جماعت کے لیے لازم ہوگا کہ: ○ اللہ اور اس کے رسولؐ کی اطاعت و وفاداری کو ہر چیز پر مقدم رکھے۔ ○ جماعت کے مقصد و نصب اعین کی دل و جان سے خدمت کرے۔ ○ اپنی ذات اور ذاتی فائدوں پر جماعت کے مفادات اور اس کے کام کی ذمہ داریوں کو ترجیح دے۔ ○ ارکان جماعت کے درمیان ہمیشہ عدل و دیانت داری کے ساتھ فیصلہ کرے۔ ○ اس کی تحولی میں جو جماعت کی امانتیں ہوں ان کی پوری پوری حفاظت کرے۔ ○ دستور جماعت کا خود پابند رہے اور اس کے مطابق نظم جماعت کو قائم رکھنے کی پوری کوشش کرے (تفصیلات کے لیے دستور جماعت میں امیر جماعت کے فرائض و ذمہ داریاں ملاحظہ کریں)۔

الغرض یہ کہ دستور جماعت کی پابندی اُس اقرار و اثنی کی یاد دہانی قول و عمل سے کراتی ہے جو ہر فرد جماعت داخلہ کے وقت حاضرین مجلس کے رو برو اپنے خدا سے کرتا ہے۔ ظاہر ہے کہ یہ اقرار دستور جماعت کے شوری مطابق اور راہ حق کی مشکلات، مصائب و آلام کے گھرے اور اک کے بعد ہی صحیح کیفیات کے ساتھ کیا جاسکتا ہے اور اس سے انحراف بے سلامتی ہوش و حواس ممکن نہیں۔

راہِ خدا میں استقامت

یہ مجاہدہ فی سبیل اللہ کے لیے درکار اہم صفات میں سے ہے اور صبر کے ہم معنی صفت ہے: ”صبر کے بغیر خدا کی راہ میں کیا کسی راہ میں بھی مجاہد نہیں ہو سکتا۔ فرق صرف اتنا ہے کہ خدا کی راہ میں اور قسم کا صبر مطلوب ہے اور دنیا کے لیے مجاہدہ کرتے ہوئے اور قسم کا صبر درکار ہے۔ مگر بہر حال صبر ہے ناگزیر۔ صبر کے بہت سے پہلو ہیں۔ ایک پہلو یہ ہے کہ جلد بازی سے شدید اجتناب کیا جائے۔ دوسرا پہلو یہ ہے کہ کسی راہ میں جدو جہد کرتے ہوئے دشواریوں اور مزاحمتوں کے مقابلے میں استقامت دکھائی جائے اور قدم پیچھے نہ ہٹایا جائے۔ تیسرا پہلو یہ ہے کہ کوششوں کا کوئی نتیجہ اگر جلدی حاصل نہ ہوتا بھی ہمت نہ ہاری جائے اور پیغمبیرؐ سعی جاری رکھی جائے۔ ایک اور پہلو یہ ہے کہ مقصدم کی راہ میں بڑے سے بڑے خطرات، نقصانات اور خوف و طمع کے موقع بھی پیش آ جائیں تو قدم کو لغزش نہ ہونے پائے اور یہ بھی صبر ہی کا ایک شعبہ ہے کہ اشتغال جذبات کے سخت سے سخت موقع پر بھی آدمی اپنے ذہن کا توازن نہ کھوئے۔ جذبات سے مغلوب ہو کر کوئی قدم نہ اٹھائے۔ ہمیشہ سکون، صحت، عقل اور محدثی قوت فیصلہ کے ساتھ کام کرئے۔“

(روداد جماعت اسلامی، سوم، ص ۳۰-۳۱)

”ہمیں مسلسل اور پیغمبیرؐ سعی اور منضبط طریقہ (systematic) طور پر کام کرنے کی عادت ہو۔ ایک مدت دراز سے ہماری قوم اس طریقہ کار کی عادی رہی ہے کہ جو کام ہو، کم سے کم وقت میں ہو جائے، جو قدم اٹھایا جائے ہنگامہ آرائی اس میں ضرور ہو، چاہے مہینے دو مہینے میں سب کیا کرایا، غارت ہو کر رہ جائے۔ اس عادت کو ہمیں بدلنا ہو گا، اس کی جگہ بذریع اور بے ہنگام کام کرنے کی مشتمل ہونی چاہیے۔ چھوٹے سے چھوٹا کام بھی جو بجاے خود ضروری ہو، اگر آپ کے پرد کر دیا جائے تو بغیر کسی نمایاں اور مبالغی نتیجے کے اور بغیر کسی داد کے آپ اپنی پوری عمر صبر کے ساتھ اسی کام میں کھپا دیں۔ مجاہدہ فی سبیل اللہ میں ہر وقت میدان گرم ہی نہیں رہا کرتا ہے اور نہ ہر شخص اگلی ہی صفوں میں لڑ سکتا ہے۔ ایک وقت کی میدان آرائی کے لیے بسا وقت ۲۵ سال تک لگاتا رہا خاموش تیاری کرنا پڑتی ہے اور اگلی صفوں میں اگر ہزاروں آدمی لگتے ہیں تو ان کے پیچھے لاکھوں آدمی جنگی ضروریات کے لیے ان چھوٹے چھوٹے کاموں میں لگے رہتے ہیں جو ظاہری نظر میں بہت حقیر

ہوتے ہیں۔ (ایضاً، ص ۳۶-۳۷)

دین حق کے کامل شعور، تاریخِ دعوت و عزیمت کے گھرے مطالعے اور توفیقِ الہی سے را و خدا میں جو پختگی حاصل ہوتی ہے وہ فرد کے شعوری فیصلے، خاندانی زندگی میں صبر و توکل اور سماجی امور میں عدل و احسان کی روشن، فکر آخرت اور تعلق با اللہ کے استحضار سے را و خدا میں استقامت کا پابعث بنتی ہے۔

دعوتی جدوجہد

بندگانِ خدا کو اپنی استعداد و استطاعت کے مطابق اس عقیدے اور نصبِ لعین کی طرف بلا ناجو تحریک کا عقیدہ و نصبِ لعین ہے اور اپنے قول و عمل، روایہ و طرزِ عمل سے اس کی شہادت دینا ہر صاحب منصب کی ذمہ داری ہے اور اپنے مرتبہ و مقام کے مماثل اس کا حق ادا کرنا اس کا شعار ہے۔ اس کا مطالبہ ہر اس فرد سے ہے جو شعوری طور پر تحریکِ اسلامی سے والستہ ہے۔

تنظیمی صلاحیت

تنظیمی صلاحیت یا ذمہ داریوں کو انجام دینے کی صلاحیت وہ مقام ہے جس کی نشوونما قائدانہ بصیرت، تنظیم کا مالہ و ماعلیہ سے قربی و افتیت، لگاؤ، اشہاک اور ضروری تربیت کے بعد حاصل ہوتا ہے۔ لا ابای اور سلطی مزاج کے حامل افراد جو موثر تریلی مہارت میں بھی کورے ہوں وہ کبھی اس منصب پر پہنچ جائیں تو وہ خود دوسروں کے آله کار بن جاتے ہیں کجا کہ تنظیمی میدان میں قائدانہ صلاحیت کا اظہار کر سکیں۔ افراد کار میں جذبہ و ایثار کو نہ ابھار سکنا اور ان کا صحیح رخ سے محاسبہ نہ کر سکنا بھی انتظامی مہارتوں (organizational skills) کی خامی ہے۔

یہ اوصاف دستور جماعت میں امیر جماعت کے منصب کے تحت درج ہیں مگر ذمہ داریوں کے لیے بھی کم و بیش یہ اوصاف یا ان کا ابتدائی درجہ (مثلاً دینی معلومات، فہم دین یا علم دین کو علم کتب و سنت کا ابتدائی درجہ کہا جا سکتا ہے) دیا گیا ہے۔ آگے جو اوصاف بیان کیے گئے ہیں وہ اضافی طور پر مطلوب ہیں مگر یہ بھی ناگزیر ہیں جیسا کہ ان کی تفصیلات سے ظاہر ہو رہا ہے۔

نظم الوقتی اور انضباط عمل

کسی کام کو صحیح وقت پر انجام دینا یا دلوانا ہی نظم الوقت (time management) نہیں ہے بلکہ حالات و زمانے کا صحیح ادراک کرتے ہوئے تحریکی سرگرمیوں کو قابو میں رکھنا اس کا تقاضا ہے۔ وقت اور حالات کو اپنے قابو میں رکھنا اور وقت کا صحیح و بھرپور استعمال کرنا، کم وقت میں زیادہ اہمیت کے کام انجام دینا اور مستیاب اوقات کی مناسب تخمینہ سازی (budgetting) کرنا اور کسی کام کو موزوں وقت گزار کر کرنا، متاخر کے اعتبار سے غلط ہوتا ہے۔ اس لیے وقت پر کام کے اصول کو مد نظر رکھنا قیادت کی ذمہ داریوں میں سے ہے۔

پہل کرنے کی صلاحیت

یہ کسی بھی قیادت کا طرہ امتیاز ہوتا ہے۔ اس سے متولین تحریک میں اعتماد اور مسابقت کی فضای پیدا کی جاسکتی ہے؛ بلکہ سماجی، ملکی اور عالمی معاملات میں پہل کرنے والی قیادت دوسرا قیادتوں اور تحریکوں کو مقابلے کے میدان میں مات دے سکتی ہے۔

ذہنی و جسمانی صلاحیت و استعداد

جماعتی ذمہ داروں اور اہل مناصب کے لیے مطلوبہ ذہنی و جسمانی و استعداد کا معیار مطلوب مقرر کرنا دشوار ہے، تاہم عمر، تجربہ، علمی لیاقت، دانش و رانہ اوصاف اور ذہنی و جسمانی طور پر صحت مندی کے لحاظ سے بہترین افراد کے انتخاب کے لیے متعلقہ افراد کی ترجیحات میں یہ پہلو بہر حال پیش نظر رہنا چاہیے۔

ضیغی میں کم و بیش تمام اعضا و قومی مضحل ہو جاتے ہیں اور بسا اوقات نیان نہیں، کثرت گفتگو، ضد اور اپنی رائے پر بے جا اصرار کی کیفیات پیدا ہو جاتی ہیں جو جماعتی زندگی پر مضر اثرات مرتب کرتی ہیں۔ شریعت میں معدود رین اور مرضیوں کے لیے بے شک رعایتیں اور احکام ہیں اور ثواب سے یقیناً محرومی نہیں ہوگی مگر اقامتِ دین کے فریضہ کی بخش و خوبی ادا گی میں حسن نیت کے ساتھ ظاہری اعمال کی خوبی بھی معیار مطلوب میں سے ہے۔ جماعت کی ہر سطح کی قیادت کے اوصاف میں اگر تجویز کے مطابق ذہنی و جسمانی صلاحیت و استعداد کے الفاظ کا اضافہ

کر دیا جائے تو ان کے تقریر و انتخاب کے وقت ان کا لحاظ رکھا جا سکے گا۔ اتنا ای صورتوں میں زیاراتیوں کے باوجود جسمانی طور پر چاق و چوبند ہونے اور ہنی طور پر چست (alert) ہونے کی مثالیں بھی موجود ہیں۔

غرض یہ کہ نصب اعین پر یقین، اصولوں پر اطمینان، مقاصد سے عملی وابستگی، جذبہ باطنی اخلاص، ہنی یکسوئی، سیرت کی بلندی اور عمل کی پاکیزگی جس تحریک کے ابتدائی درجہ کا معیارِ مطلوب ہواں کی قیادت کے لیے ان امور سے بدرجہ بہتر کا انتخاب لازمی ہے بلکہ دستور جماعت میں تحریک کی قیادت کے لیے مطلوب اوصاف بیان کرنے کے بعد یہ بھی کہا گیا ہے کہ جو فرد ان اوصاف میں پوری جماعت میں بہتر ہواں کے حق میں رائے دی جائے۔

حکم ربی ہے کہ امانتوں کو ان کے مستحقین تک پہنچادو۔ اس حکم کے دو پہلو ہیں، ایک یہ کہ وہ افراد جو امانتوں کی حفاظت کے لیے درکار اوصاف کے حامل ہوں، ان کے حوالے امانتیں کی جائیں۔ دوسرے یہ کہ کسی عہدہ و منصب کے طلب گاروہ افراد جو امانتوں کو حوالے کرنے کا استحقاق کھوچکے ہوں، ان کے حوالے کوئی امانت نہ کی جائے۔ چنانچہ مذکورہ حکم ربی کے ثبت اور منفی دونوں پہلوؤں کی صراحة دستورِ جماعت کی ہر اس دفعہ میں موجود ہے جو جماعت کے کسی عہدہ یا منصب پر تقریر یا انتخاب کے لیے رکھی گئی شرائط میں بیان کی گئی ہیں۔

قیادت کے اوصاف کے حوالے سے علامہ اقبالؒ کے ان اشعار پر اپنی بات ختم کرتا ہوں۔

نکہہ بلند سخن دلواز، جاں پُرسوز

یہی ہے رحمت سفر میر کارواں کے لیے

علامہ نے اگر سخن دلوازی کا معیار یہ پیش کیا ہے تو دوسری طرف اس کی عدم موجودگی کے عواقب و نتائج سے بھی آگاہ کر دیا ہے۔

کوئی کارواں سے ٹوٹا کوئی بدگماں حرم سے

کہ میر کارواں میں نہیں خوے دلوازی